

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 26-03-2025

సమయం : 1.20 గంటలు

ముఖ్యాంశాలు

1. రాష్ట్రంలో పర్యాటక అభివృద్ధికి విస్తృత అవకాశాలు ఉన్నాయని ముఖ్యమంత్రి నారా చంద్రబాబు నాయుడు పేర్కొన్నారు.
2. పోలవరం ప్రాజెక్టు నిర్వాసిత గ్రామాల్లో పునరావాసకాలనీల గుర్తింపు ప్రక్రియ పూర్తి చేయాలని జలవనరులశాఖ మంత్రి నిమ్మల రామానాయుడు అధికారులను ఆదేశించారు.
3. రాష్ట్రంలో గుంతల రహిత రహదారుల కార్యక్రమాన్ని ప్రభుత్వం విజయవంతంగా నిర్వహిస్తోందని రోడ్లు, భవనాల శాఖ మంత్రి బీసీ జనార్థన్ రెడ్డి తెలిపారు.
4. రాష్ట్రంలోని జూనియర్ కళాశాలల్లో ఏప్రిల్ 1వ తేదీ నుంచి ఇంటర్మీడియట్ మొదటి సంవత్సరం ప్రవేశాలు చేపట్టాలని ఇంటర్ విద్యా మండలి పేర్కొంది.
5. ఈనెల 31వ తేదీలోపు ఆస్తి పన్ను బకాయి చెల్లించే వారికి వడ్డీలో రాయితీని కల్పిస్తున్నట్లు రాష్ట్ర పురపాలకశాఖ వెల్లడించింది.

=====

రాష్ట్రంలో రాయలసీమ నుంచి ఉత్తరాంధ్ర వరకు పర్యాటక అభివృద్ధికి విస్తృత అవకాశాలు ఉన్నాయని ముఖ్యమంత్రి నారా చంద్రబాబు నాయుడు పేర్కొన్నారు. అమరావతిలోని రాష్ట్ర సచివాలయంలో జిల్లా కలెక్టర్లతో ఈరోజు నిర్వహించిన సమావేశంలో ఆయన మాట్లాడారు. పర్యాటక అభివృద్ధి ద్వారా స్థానికంగా ఉపాధి అవకాశాలు మెరుగువుతాయని, తద్వారా ప్రభుత్వ ఆదాయం పెరుగుతుందని చెప్పారు. రాష్ట్రంలో జోన్ల వారీగా పర్యాటక రంగాన్ని అభివృద్ధి చేస్తామని ముఖ్యమంత్రి తెలియజేస్తూ,

..వాయిస్ ..37 సెకన్లు

కాగా ముఖ్యమంత్రి రేపు పోలవరంలో పర్యటించి ప్రాజెక్టు పనులను పరిశీలించనున్నారు. అనంతరం జలవనరులశాఖ అధికారులతో సమీక్ష నిర్వహిస్తారని అధికారులు తెలిపారు.

పార్వతీపురం మన్యం జిల్లాలో విద్య, వైద్య రంగాల అభివృద్ధికి అధిక ప్రాధాన్యతను ఇస్తున్నామని జిల్లా కలెక్టర్ ఏ. శ్యామ్ ప్రసాద్ తెలిపారు. అమరావతిలోని రాష్ట్ర సచివాలయంలో జిల్లా కలెక్టర్లతో ఈ రోజు నిర్వహించిన

సమావేశంలో జిల్లాలో చేపడుతున్న ప్రగతిని పవర్ పాయింట్ ప్రజంటేషన్ ద్వారా ముఖ్యమంత్రికి వివరించారు. ఈ సందర్భంగా ఆయన మాట్లాడుతూ, డోలి మోతలు తప్పించేందుకు ఉపాధి హామీ పథకం కింద రహదారుల నిర్మాణం, ఏనుగుల సమస్యకు శాశ్వత చర్యలు తీసుకుంటున్నట్లు వివరించారు. పల్లె నిద్ర కార్యక్రమం ద్వారా ప్రభుత్వ వసతి గృహాల్లోని సమస్యలను పరిష్కరిస్తున్నామని తెలిపారు.

పోలవరం ప్రాజెక్టు నిర్వాసిత గ్రామాల్లో ఏప్రిల్ నెలాఖరులోపు గ్రామసభలు, పునరావాసకాలనీల గుర్తింపు పూర్తి చేయాలని జలవనరులశాఖ మంత్రి నిమ్మల రామానాయుడు అధికారులను ఆదేశించారు. అమరావతిలోని రాష్ట్ర సచివాలయంలో పోలవరం పునరావాసం, భూ సేకరణపై ఆయన నిన్న సమీక్ష సమావేశం నిర్వహించారు. ఈ సందర్భంగా మంత్రి మాట్లాడుతూ, నిర్వాసిత కాలనీల్లోనూ నిర్మాణ పనులు పూర్తి చేసేలా జూలై 15లోగా టెండర్ల ప్రక్రియను పూర్తిచేయాలని సూచించారు. కొత్తగా గుర్తించిన కాలనీల్లో 2026 జూన్ లో పనులు పూర్తి చేసి నిర్వాసితులను అక్కడికి తరలించేలా కార్యాచరణ ప్రణాళిక సిద్ధం చేయాలని మంత్రి ఆదేశించారు.

రాష్ట్రంలో ఆస్తి పన్ను బకాయిదారులకు వడ్డీలో రాయితీ ప్రకటిస్తూ పురపాలకశాఖ నిర్ణయం తీసుకుంది. భవనాలు, ఖాళీ స్థలాలపై ప్రస్తుతం చెల్లించాల్సిన మొత్తంతో పాటు, పాత బకాయిలపై వడ్డీని 50శాతం మేర మాఫీ చేస్తూ ఉత్తర్వులు జారీ చేసింది. 2025 మార్చి 31లోగా చెల్లించే బకాయిలకు మాత్రమే 50 శాతం వడ్డీ మాఫీ ఉంటుందని ప్రభుత్వం పేర్కొంది. ఈ మేరకు పురపాలక శాఖ ముఖ్యకార్యదర్శి సురేష్ కుమార్ ఉత్తర్వులు జారీ చేశారు. ఆస్తి పన్ను బకాయిల వసూళ్ల కోసం వడ్డీ రాయితీ నిర్ణయం తీసుకున్నట్లు వెల్లడించారు.

రాష్ట్రంలో గుంతల రహిత రహదారుల కార్యక్రమాన్ని విజయవంతంగా ప్రభుత్వం నిర్వహిస్తోందని రోడ్లు, భవనాల శాఖ మంత్రి బీసీ జనార్థన్ రెడ్డి ఒక ప్రకటనలో తెలిపారు. రాష్ట్ర వ్యాప్తంగా దాదాపు 20 వేల కిలో మీటర్ల మేర రోడ్లను గుంతల రహితంగా తీర్చిదిద్దామని, 95 శాతం పైగా గోతులను పూడ్చి మర్మమతులు చేశామన్నారు. త్వరలో రాష్ట్రంలోని రోడ్లను వందశాతం గుంతల రహితంగా తీర్చిదిద్దడామని తెలిపారు. పిఠాపురం నియోజకవర్గంలో రైల్వే ఓవర్ బ్రిడ్జి నిర్మాణానికి పరిపాలనా అనుమతులు ఇచ్చామని, పరిపాలనా అనుమతుల కింద 59.70 కోట్ల రూపాయలు కేటాయించామని పేర్కొన్నారు.

ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో పంచుకునే “మన్ కీ బాత్” మనసులోని మాట కార్యక్రమం 120వ సంచిక ఈ నెల 30వ తేదీ ఆదివారం ప్రసారం అవుతుంది. “మన్ కీ బాత్” కార్యక్రమానికి ప్రజలు తమ సూచనలు, అందించాలని ప్రధానమంత్రి కోరారు. ప్రజలు తమ స్వర సందేశాలను 1800 11 7800 నెంబర్ కు ఈనెల 28వ తేదీ సాయంకాలం వరకు పంపవచ్చు.

రాష్ట్రంలోని ప్రభుత్వ, ప్రయివేటు యాజమాన్యాల్లోని జూనియర్ కళాశాలల్లో ఏప్రిల్ 1వ తేదీ నుంచి ఇంటర్మీడియట్ మొదటి సంవత్సరం ప్రవేశాలు చేపట్టాలని ఇంటర్ విద్యా మండలి కార్యదర్శి కృతికా శుక్లా ఆదేశించారు. రెండో సంవత్సరం తరగతులు సైతం అదే తేదీన ప్రారంభమవుతాయని ఒక ప్రకటనలో తెలిపారు.

ఏప్రిల్ 1వ తేదీ నుంచి ఇంటర్ ప్రవేశాలకు దరఖాస్తులు స్వీకరిస్తారని, 7వ తేదీ నుంచి మే 31వ తేదీ వరకు ప్రవేశాలు కొనసాగుతాయన్నారు. మొదటి సంవత్సరం విద్యార్థులకు వచ్చేనెల 7 నుంచే తరగతులు ప్రారంభమవుతాయని పేర్కొన్నారు.

రాష్ట్రంలోని కస్తూర్బాగాంధీ బాలికా విద్యాలయాలు-కేజీబీవీల్లో 2025-26 విద్యాసంవత్సరానికి 6,11 తరగతుల్లో ప్రవేశాలకు, అలాగే 7 నుంచి 10, 12 తరగతుల్లో మిగిలిన ప్రవేశాల భర్తీకి దరఖాస్తులు ఆహ్వానిస్తున్నట్టు సమగ్ర శిక్షా పథక సంచాలకులు శ్రీనివాసరావు ఒక ప్రకటనలో తెలిపారు. అర్హత గల బాలికలు ఏప్రిల్ 11వరకు ఆన్లైన్లో దరఖాస్తు చేసుకోవాలని సూచించారు. అనాథలు, బడి బయట పిల్లలు, డ్రాపౌట్స్, ఎస్సీ, ఎస్టీ, బీసీ, మైనార్టీలకు చెందిన బాలికలు మాత్రమే ఖజానిస్త్రఎజ.ఖజాషెటంం.అఅ ద్వారా దరఖాస్తు చేసుకోవాలని తెలిపారు. ఈ అంశంపై చిత్తూరు జిల్లా సమగ్ర శిక్షా అభియాన్ అధికారి ఎం.వెంకట రమణ మాట్లాడుతూ,

వాయిస్..30 సెకన్లు

అధిక ఉష్ణోగ్రతల నేపథ్యంలో ప్రజలు అప్రమత్తంగా ఉండాలని తిరుపతి జిల్లా వైద్య ఆరోగ్యశాఖ అధికారి వి.బాలక్రిష్ణ నాయక్ సూచించారు. తిరుపతిలో ఆయన ఈరోజు పాత్రికేయులతో మాట్లాడుతూ, అవసరమైతే తప్ప అనవసరంగా బయటకు రావద్దని విజ్ఞప్తి చేశారు. నగరంలోని ప్రధాన ప్రాంతాల్లో చలివేంద్రాలను ఏర్పాటు చేశామని చెప్పారు. అలాగే రైల్వేస్టేషన్, బస్టాండ్ ప్రాంతాల్లో ప్రయాణికులతో పాటు స్థానికులకు ఒఆర్ ఎస్ ప్యాకెట్లను పంపిణీ చేస్తున్నామని ఆయన తెలియజేశాడు,

వాయిస్ 27 సెకన్లు

రాష్ట్రంలోని ప్రస్తుత వాతావరణ పరిస్థితులను అమరావతిలోని భారత వాతావరణ కేంద్రం అధికారి ఎం.వెంకట్రావు కొద్దిసేపటి క్రితం ఆకాశవాణి విజయవాడ కేంద్ర ప్రాంతీయ వార్తావిభాగానికి తెలియజేశాడు.....

.....వాయిస్.... 32 సెకన్లు....

=====